

Täze ýyl degişmesi / satiriki hekaýa

Category: Degişmeler, Hekaýalar, Kitapcy, Satiriki hekaýalar

написано kitapcy | 23 января, 2025

Täze ýyl degişmesi / satiriki hekaýa TÄZE ÝYL DEGIŞMESI



«Gurluşykçy» diwar gazetiniň redaktory Bezirgen Berdiýewiç meni ýanyňa çagyrdy-da:

– Sen indi näçe ýyl bári biziň edaramyzda süýrenip ýörsüň? – diýip burnuny çekdi.

Men çişerilip onuň ýüzüne seretdim. Şony bilmän kadrlar bölümünde nä körüne işleýän diýsene! Şubela dilim gijedi welin, hantamaçylyk gursun. Täze ýylyň oň ýanynda şular meni bir sylagz-serpaýjyk bilen begendirjek bolaymasyn diýip göwün ýüwürtdim. Çep elimiň barmaklaryny gezeşdirip, öňe uzatdym-da:

– Ony, ynha, hasaplap göräýeris, Bezirgen Berdiýewiç. O-ol oňki başlygymyz bardy-la, kimdi oň ady? Özem bir zat bolsa girreler durardy-laý. Wah, şu wagt dilimiň ujunda welin, ýadyma düşenok-da. Aý, bizde-de ýat galmandyr-ow. Hä-ä, tapdym-tapdym... Kergulyýewiç. Ynha, şoň bilen-ä üç ýyla golaý, bu başlyk bilenem iki ýyl bolup barýar – diýip, men öňe uzap duran barmaklarymy ýumuşdyrdym. – Ýöne Nury Geldiýewiç bilen

entek-entekler işleşeris saglyk bolsa. Ol gaty sypaýy adam, parasatly ýolbaşçy hem-de...

– Bir edarada kanagat edip şonça işläp bilen bolsaň berekella diýmeli. Bu gaty gowy zat. Ýöne bu görkezme esbabyny bir ýok et şu ýerden – diýip, öňe somalyp duran elime kakyp goýberdi. Arasy bölünen gürrüňimi dowam etdirjek bolup eden synanyşyklarymyň bary biderek boldy. Bezirgen Berdiýewiç eňegine jaň kakylan ýaly bolup, asyl maňa gezek bermedi.

– Eşidişime görä, seň o-bu şerebelije zatlar ýazaýmaňam bar öýdýän – diýip, ol başga gürrüňiň başyny agyrtdy.

«Be-e, bu asyl osmaklardan bolup, mundan çykdy-ow» diýip içimi geplettdim.

– Aý hawa, aýda-ýyllda bir eşek oýny diýen ýaly käte bir çyrşaýmam bar. Onda-munda çykana-ha bolup dur. Näme?!

– Gaty gowy zat. Ýöne «Gurluşykçy» diwar gazetiniň redaktory hökmünde men senden nägile. Onda-da gaty nägile. Sebäbini aýdaýyn. Ynha, bizde biregne işläp ýöreniňe baş ýyla golaý wagt bolupdyr. Gazetimize welin bir setirem ýazaňok. Utanç, ýoldaş Poşalakow! Käşgä eliňden gelmeýän bolsa, onda gürrüňinem etjek däl. Sen gyssagly görnüşde bize «Täze ýyl degişmeleri» diýen ýaly bir zatjagazlar ýazyp ber. Nähili görýäň, başararysmy? – diýip, Bezirgen Berdiýewiç kellesini silkdi.

Tapdyb ýagşam bir keçe telpegi. Näme, diwar gazetine ýazanyň bilen oňa tölenýän zat barmy. Degişmäň deregine awyň sapyny alarsyň. Bir zat çyrşabilsek, ony çykartmaga ýer tapjak-la. Içim ýanyp duranam bolsa sypaýyçylygy elden bermedim.

– Bezirgen Berdiýewiç, baş üstüne, ýazardym welin... – diýip, men ýeňsämi gaşadym.

– Welini näme, aýdyber!

– Welini neme-le, ýagny bu döredijilik diýilýän zada, birinjiden-ä, keýpihonlyk, ikinjidenem, wagt gerek, wagt! Şo zatlaň, agam, häzir mende ikisem yok. Özüň görüp otyrsyň, işde-hä bir başagaýlyk, öýe barjak bolşup işlemäge goýanoklar, hersi bir ýanyňdan çekişip. Onsoň men sizi birden ýüňsakgal edäýmäýin. Täze ýyla-da sanlyja gün galdy. Dogrymy aýdýan, men yetişmen, siz gowusy, o ýumuşyňyzy başga birine buýraýyň. Bu eýýämde näme satiradan başy çykmaýan barmy...

Meniň per bermejegimi aňdy öýdýän. Bezirgen Berdiýewiç burnuny çekip ýerinden turdy. Sokjarylyp ýanyma geldi-de, gözünü alardyp, ýüzüme seretdi. Tomzagyň arkasy ýaly ýalpyldap duran

kirpikmen gara gözleri meniň sussumy basdy. Men aýagymyň burnuna seretdim. Ol sag eloni egnimiň üstüne goýdy-da:

– Sen o zatlary gaýgy etme, şert dörederis – diýip, mylaýym ýylgyrdy.

Men sesimi çykarmadym. Süýem barmagym bilen tozanly stoluň üstüne düşnüksiz şekilleri çekişdirdim. Men dürli pikirlere gümra bolup otursyma Bezirgen Berdiýewiçiň ýanyndan gideninem duýmandyryn. Ol şakyrdadyp şeýfini açdy-da, ondan kagyza dolangy bir zat çykardy.

– Ynha, şujagazy iki bolup jynkytsak, onsoň sende joşgun hökman dörär. Özümem edil seň ýaly, içmesem işläp bilemok – diýip, ol grafiniň ýanynda duran stakany arakdan dolduryp maňa uzatdy.

Elbetde, bu meselede men ikerjiňläp durmadym. «Aý, soňunam görüp gelen ýok, içeýin-le» diýip çekdim başyma ýaňkyny. Bezirgen Berdiýewiç özünem ýadyndan çykarmady. Içip boldy-da, eliniň ýeňsesi bilen agzyny süpürişdirdi. Içip boldy-da, eliniň ýeňsesi bilen agzyny süpürişdirdi. Galanjasynam paýlaşdyk. Soňra ol meni boş duran kabinetleriň birine eltdi-de:

– «Arkaýyn işläber, pagtaçy gözel» diýlişi ýaly, ine, boş ýer, geç-de, işläber. Adam azar bermez. Özümem joş, aňrujy joşjak bolsaň bir zaman! Bu gün ýazyp gutarmasaň, ertir işdenem rugsat saňa, başlyklar bilenem özüm gürleşerin, ony gaýgy etme. Onda näme, wezipe düşnükli bolsa, ýazyber – diýip, Bezirgen Berdiýewiç işigi ýapdy.

Men üpjünçilik bölüminiň müdiriniň kreslosynda joňkardym. Bäý-bä, munuň ýumşajykdygyny. Arkan-ýüzin gaýyşyp gördüm. Öňümdäki ýatan arassa kagyzlara şubela ony-muny ýazjak boldum welin, näçe otursamam çyrşan zadym bolmady. Dogrusyny aýtsam, ýylyjak kabinetde meýmiräp irkilipdirin. Telefon sesine oýansam, sagat eýýäm ýedi bolup barýan eken. İşde menden başga adam galmandyr. Zöwwe ýerimden galyp, gözümi owkalaşdyryp, çykyp gitdim.

– Neresselen işi köp bolýar öýdýän, gijäň bir wagtyna çenli işleýärler – diýip, garawul ýaşuly yzyndan madyrdady.

Şol günüň ertesi işe gelmedim. Bahanam bar, diwar gazetini üçin Täze ýyl degişmesini ýazmaly. Iki elimi burnuma sokup baraýmaýyn diýip bir zatlar çyrşaşdyran boldim hernä. Bezirgen Berdiýewiç ýazan zatlarymy garbap aldy-da:

– Galanyny soň gürleşibereris, gidiber – diýdi.

Men ýüküm ýeňläň ýaly bolup ýerime bardym. Telefonda kimdir biri bilen gürleşip otyrdym welin, ýaňky ýüzüni ak tam edip ylgap geldi.

– Näme, sen bu adamlary çörekden kesjek bolýaňmy? Bizem çaga eklemeli. Ýumorçy bolup ýitä galdyň, meň başyma – diýip, dişinin arasyndan syzdyryp gürledi.

Men düşünmezlige salan boldum. Mönsüräp, onuň ýüzüne soragly seretdim.

– Näme, göle ýaly möleren bolýaň. Bu ýazan zatlaň ählisi öz başlygymyz hakynda ýaly-la...

Onuň sandyrap duran kagyzly eline gözüm düşende nätjegimi bilmän:

– Başlygyň adyny üýtgedip aldym ahyryn, ony hiç kim bilesem ýok-la – diýip, men ýuwaşjadan pyşyrdadym.

Täçmämmet JÜRDEKOW. Satiriki hekaýalar